

എട്ട്
വിനയം

നമുക്ക് ചിലപ്പോൾ സന്തോഷം തോന്നും. ചിലപ്പോൾ ദുഃഖമായിരിക്കും. ദേഷ്യവും സ്നേഹവും തോന്നാം. പേടി ഉണ്ടാകും. ഇതൊക്കെ മനസ്സിലാണ് തോന്നുന്നത്.

അഹങ്കാരവും അസൂയയും പോരും പൊങ്ങച്ചവും ഉണ്ടാകും പലർക്കും. അതൊക്കെ ഓരോരുത്തരുടെ സ്വഭാവമാണ്. ഈ സ്വഭാവങ്ങളിൽ നമുക്ക് ഏറെ ആവശ്യമുള്ളതാണ് വിനയം.

അഹങ്കാരത്തിന്റെ നേർവിപരീതമാണ് വിനയം. വിനയം നമ്മുടെ സ്വഭാവത്തിന്റെ ഭാഗമാകണം. വിനയം ഉണ്ടെങ്കിൽ മാത്രമേ നമുക്ക് മനുഷ്യരെ സ്നേഹിക്കാനും സത്യത്തെ അംഗീകരിക്കാനും സാധിക്കുകയുള്ളൂ.

വിനയമില്ലാത്ത മനസ്സ് അഹങ്കാരമുള്ളതാണ്. എല്ലാവരോടും നല്ല സ്വഭാവത്തിലും ശീലത്തിലും പെരുമാറണമെങ്കിൽ നമുക്ക് വിനയം ആവശ്യമാണ്. ദൈവത്തിന് ഏറെ ഇഷ്ടപ്പെട്ട സ്വഭാവമാണ് വിനയം. വിനയമില്ലാത്തവരെ അവന് വെറുപ്പാണ്.

നല്ല സ്വഭാവം ആർജ്ജിച്ചെങ്കിൽ മാത്രമേ വിനയവും ഉണ്ടാവുകയുള്ളൂ. എല്ലാവരെയും ആദരിക്കുകയും സ്നേഹിക്കുകയും ചെയ്യുക. ഞാൻ മറ്റുള്ളവരെക്കാൾ വലിയവനെന്നുമല്ല എന്ന ചിന്ത എപ്പോഴും മനസ്സിലുണ്ടാവണം. നല്ല കാര്യം ആര് ചെയ്താലും അവരെ പ്രശംസിക്കുക, എല്ലാവരുടെ നന്മയെയും അംഗീകരിക്കുക. ആരെങ്കിലും വല്ല ഉപകാരവും ചെയ്താൽ അവരോട് നന്ദി പറയുക. തെറ്റ് ചെയ്താൽ ക്ഷമ ചോദിക്കുക, എല്ലാവരും ദൈവത്തിന്റെ അടിമകളാണെന്ന് ഉറച്ചുവിശ്വസിക്കുക. ഇതൊക്കെ നമുക്ക് ആവശ്യമായ ശീലങ്ങളാണ്. എങ്കിൽ മാത്രമേ നമ്മിൽ വിനയം ഉണ്ടാവുകയുള്ളൂ. വിനയമാണ് നമ്മെ വിജയത്തിലേക്ക് നയിക്കുകയുള്ളൂ.